

Nanaalua ina xan Inaatel Pol laa sin no Tesalonika

¹ Pol, Sailas ma Timoti:

Getu atatal laa sin xan matenaanua Moroaa in Tesalonika lalon Moroaa xida Mom ma Orong Iesu Karisito.✧

² Amiimiilam ma malina a laa sin gim xaal sin Moroaa iwaa xida Mom ma Orong Iesu Karisito.

Tinabel axaau ma ningning

³ Getu na tigiri putsangi axaau sin Moroaa ngali gim, nagetu no taamat ma ga suk tutiik amuina nagim tinaalnge tii lo tsiktsik buxa ma biala titii gim ta etitii engen gim tii suk tsik buxa.

⁴ Biala labatina xan no matenaanua Moroaa getu paraak taman nagim tilwatwat lalon tinaalnge sin abia no mamaet araraa gim tii se xao taman ma no xonkonon gim tii tsigaii.

⁵ Balawaa no maarang asen we xan ininte Moroaa a tutiik ma gim ba tsap tutiik sin xan Maradaan Moroaa biala gim tii se xao taman sosong.

⁶ Moroaa a tutiik: naba xisi mulangen mamaet sin abia di, di tii tali mamaet sin gim.

⁷ Ma na aiaawisi gim biala gim ta saanen mamaet ma sin getatuul bula. Balawaa naba tsap sin leng Moroaa naba ta asen Orong Iesu nan balalangit lalon ie ta rarar mii xan no angelo xoror.

✧ **1:1 1:1** Apo 17:1

⁸ Naba tali sosong sin abia no inaman di ta xap atii Moroaa ma di ga xap long amusili xan inesaait mamainaang Orong Iesu.

⁹ Moroaa naba asosongi di sin abia maulam tsaxa ta xap xa xapkap ina ma na tilbanti di nan no matan Orong ma sin abia matmirmir ina xan xoror Iesu.

¹⁰ Sin abia leng, naba ta xaalame, xan no inaman pat di ba aminaalami ma langaari sin ia, labatina abia di, di tii se taltaalnge. Ma balawaa a todomien gim amuina gim tii se taltaalnge sin getu tii paare leng sin gim.

¹¹ Gim na adodomi, getu tigiri sausawit ngali gim. Ngali iwaa nagetu Moroaa naba xoxoti gim malen gim tutiik pupua sin xan ililei. Ma biao sin xan xoror watwat naba xosor puua nagim no tinaxaa axaau, ma no maarang araraa gim tii xosaraa, sin nagim tinaalnge.

¹² Getu sawit ngalibi no inaman di ba aminaalami iesan xida Orong Iesu amuina sin sawe ta se xosaraa sin gim. Ma Moroaa naba aminaalami gim. Naba xosaraa abia amuina sin xan amiimiilam xida Moroaa ma Orong Iesu Karisito.

2

Iwaa unlaklaxei lo

¹ Sin xan tsinap xida Orong Iesu Karisito, ma xida exumule atataen ia, getu we na atsuraa gim, nagetu no taamat,✧

² gim nangaam adodo xuduxudu ma lolbiir sin xadi totore no propet o inesaait o inaatel biao di

✧ 2:1 2:1 1Te 4:15-17

ta we axaal sin getatuul, ta paare we xan leng Orong tii se tsap tsaa.

³ Gim nangaam poroklii xa na apanaai gim taman xadi no inaabaa, amuina biao leng naba xap tsap pupua biao epurutsaae naba ta tsap ma iwaa unlaklaxei lo naba astat, Morooa tii se xororaa ia laa sin maulam tsaxa.

⁴ Naba esas epuske mii Morooa ma arisi ia tsaa laa lapalaa patanginai no sen mat maarang di ta putsangi Morooa iwaa di ta langaari sin, ngalibi naba axosngi xan xalkale nan Xan Anua Morooa ma na asaait leng we, ia tsaa Morooa.

⁵ Gim tii xap adodomi, biao ia tii manman mii gim, ia tii xaa asaaiti gim taman abala no maarang.

⁶ Ma talaawaa gim atii senaara ataxaariti mulangen ia, ngalibi naba atsapngen sin abia leng so.

⁷ Amuina xan xoror xuxii iwaa unlaklaxei lo tii se taxaa tsaa, oro iwaa tii taxaariti mulangen naba lo taktaxaariti tsaa pupua sin Morooa naba ta saali ia.

⁸ O mil iwaa unlaklaxei lo naba atsapngen lalon waa, iwaa Orong Iesu naba ta xosor atsoti taman maal tii tsuul nan ngutsina ma na atsoti taman matmirmir ina xan mulamula.

⁹ Iwaa unlaklaxei lo naba xaalame amusili xan tinaxaa Saatan ngali asen no mat laxen axixila xoror daraxe,✧

¹⁰ ma sin no mat laxen namaang tsaxa araraa biao ta apanaai abia di, di se laa sin sal ina minet. Di met amuina di palo ngali titii abia soina ngali naba aleiwaai di.

✧ 2:9 2:9 Met 24:24

¹¹ Sin abala muina Moroaa naba atangtangabaa i xadi no adodo, ngali di ba taltaalnge sin abia no daraxe.

¹² Ma Moroaa naba atut tali abia di araraa, di tii xap taltaalnge sin soina oro di tii taton buxa ngali namaang tsaxa.

Til watwat

¹³ Oro getu na tigiri putsangi axaa sin Moroaa ngali gim, nagetu no taamat, biao Orong tii titii gim, amuina xaal sin atiltsoli Moroaa tii setauan axilangi gim ngali atoa gim ma apati gim taman xan tinaxaa Nantanua ma lalon tinaalnge ina soina

¹⁴ Moroaa a ilei gim laa sin abala, lalon nagetu inesaait mamainaang ngali gim ba pupua ngali exasen lalon abia minaalam sin xida Orong Iesu Karisito.

¹⁵ Biaabi, nagetu no taamat, gim na til watwat ma gim na taxaariti abia no asasing getu tii tali sin gim, biao getu tii asingan gim lalon nagetu no babaais ma lalon nagetu no inaatel biao getu tii atalaa.

¹⁶ Xida Orong Iesu Karisito, ia tsaa ma Moroaa xida Mom, delulu tii titii buxaai gita ma sin xadelulu amiimiilam delu tii tali sin gita abia inanaa laaliu ma biao liliis taman tinaalnge mamainaang.

¹⁷ Getu sawit ngali delu na anaai nagim no butsa ma delu na awatwati gim sin no tinaxaa axaa araraa ma totore.

3

Gim na sawit ngali getatuul

¹ Xapkap ina, nagetu no taamat, gim na sawit ngali getatuul, ngali xan inesaait Orong naba tamtsaare isagaa laa palpala, ma ngali di ba manglen xan inesaait malen, mu ta manman mii gim.

² Gim na sawit bula ngali Moroaa naba aleiwaai getatuul sin no untsaxa, sinsa a xap no inaman araraa di taltaalnge sin inesaait mamainaang.

³ Oro Orong a tigiri xosaraa sawe tii se paare we naba xosaraa ma naba awatwati gim ma naba tilkaali gim sin aia untsaxa.

⁴ Ma getu taalnge sin Orong biala gim ta xosaraa ma gim na lo xoxosaraa no maarang getu ta paare watwat taman no.

⁵ Getu sawit ngali Orong naba laamungen nagim no butsa laa lalon xan titii Moroaa ma gim na tilwatwat sin xan tinaxaa Karisito.

Gim nangaam pelmet

⁶ Sin iesan Orong Iesu Karisito, getu tali totore watwat ngali gim, nagetu no taamat, ngali til palaaen no taamat biala di ta pelpelmet ma di xap tino amusili no asasing gim ta adi sin getatuul.

⁷ Ngali gim tsaa gim na atii, gim na sen atolomi wenangen nagetu no pupua. Getu tii xap xaa pelmet sin leng getu tii manman mii gim.

⁸ Getu tii xap ngen gomsaai xaa luxaal oro getu tii uuli no, ma getu tii suk taktaxaa bing ma siaat ngali xap amamaeti xaal ina gim.

⁹ Getu xosaraa abala, a xap amuina getu ie banam ngali atsuraa gim ngali tiltsomi getatuul oro getu xosaraa abala malen nagim puapua ngali gim ba atolomi.

¹⁰ Biala getu tii manman mii gim getu tii tali abalaa totore watwat sin gim we, “Nawe xa taamat a xap taxaa, naba xap angen.”

¹¹ Getu alongmen we biexaal labatina gim, no pelmet. Di xap taktaxaa, ma gim na xap atsigili nagim no ngorngor sin xadi no mamaet biexaal.

¹² Sin iesan Orong Iesu Karisito, getu paare watwat sin di ma ningi awatwati di ngali xale adamis ngali taxaa ngali abia tsoki di ta ngani.

¹³ Ma gim, nagetu no taamat, gim nangaam waiwai ngali xosaraa namaang ta tutiik.

¹⁴ Nawe xa a xap long amusili nagetu asasing lalon abala inaatel, gim na matngen axaautsi ia. Gim nangaam turangen ia ngalibi naba mangiel,

¹⁵ oro gim nangaam lasi ia malen xa matenko-rot, oro gim na atewaai ia malen nagim taamat.

Xapkap ina papaare leng

¹⁶ Talaawaa getu sawit ngali Orong ina malina ia tsa naba tali malum sin no leng araraa ma sin no daan namaang. Orong naba manman mii gim araraa.

¹⁷ Iaa, Pol, iaa atalaa abala nugu, “Lasiaat axaau,” taman no limaaga tsa, biala axixila mu sin nugu no inaatel araraa. Iaa atatal we ngen atala.

¹⁸ Xan a amiimiilam xida Orong Iesu Karisito naba manman mii gim araraa.

Inesaait Mamainaang Laa Sin Notsi
The New Testament in the Notsi language of New
Ireland Province, Papua New Guinea

Copyright © 2024 Wycliffe Bible Translators, Inc.

Language: (Notsi)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2025-08-14

PDF generated using Haiola and XeLaTeX on 14 Aug 2025 from source files dated 14 Aug 2025

601480e7-130d-5189-be42-9e43a92dbdde